

॥ श्रीगणेशाय नमः ॥

* व्याघ्रपादस्मृतिः *

तत्रादौ स्मृतिमहत्त्ववर्णनम्

ऋषिमेकान्तमासीनं व्याघ्रं मतिमतां वरम् ।
पप्रच्छुर्मुनयः सर्वे धर्मशास्त्रकथानकम् ॥ १ ॥
हुताग्निहोत्रं विधिवत् व्याघ्रं वेदविदां वरम् ।
सर्वशास्त्रविधिं ज्ञात्वा ऋषिभिश्चनमस्कृतम् ॥ २ ॥
नमस्कृत्य च ते सर्वे इदं वचनमब्रुवन् ।
हितार्थं सर्वलोकानां भगवन् कथयस्व नः ॥ ३ ॥
वेदतत्त्वार्थतत्त्वज्ञा यन्मां पृच्छथ संशये ।
ते सर्वे संप्रवक्ष्यामि यथादृष्टं यथाश्रुतम् ॥ ४ ॥
सर्वतीर्थान्युपस्पृश्य सर्वान्वेदान्प्रणम्य च ।
जप्त्वा तु सवसूक्तानि सवशास्त्रानुसारतः ॥ ५ ॥
सर्वपापहरं दिव्यं सर्वसंशयनाशनम् ।
चतुर्णामपि वर्णानां व्याघ्रः शास्त्रमकल्पयत् ॥ ६ ॥
ये च पापकृतोलोके ये चान्ये धर्मदूषकाः ।
सर्वपापैः प्रमुच्यन्ते श्रुत्वेदं शास्त्रमुत्तमम् ॥ ७ ॥
तस्मादिदं वेदविद्भिरध्येतव्यं प्रयत्नतः ।
शिष्येभ्यश्च प्रवक्तव्यं सवृत्तेभ्यश्चसर्वतः ॥ ८ ॥

आचारं चैव सर्वेषां कार्याणां च विनिर्णयम् ।
 यथाक्रमं यथायोग्य वक्तुमर्हस्यशेषतः ॥ ६ ॥
 भगवन् सर्ववर्णानां यथावदनुपूर्वशः ।
 अन्तरं च प्रभावानां धर्मान्नो वक्तुमर्हसि ॥१०॥
 युगेयुगे च सामर्थ्यं विशेषं मुनिभाषितम् ।
 व्याघ्रेण च यथाप्रोक्तं प्रायश्चित्तं प्रदीप्यते ॥११॥
 युगेयुगे च ये धर्मास्तेषु तेषु च ये द्विजाः ।
 तेषां निन्दा न कर्तव्या युगरूपा हि ते द्विजाः ॥१२॥
 अकृते वैश्वदेवे तु ये भुञ्जन्ति द्विजातयः ।
 वृथा ते तेन पाकेन काकयोर्नि ब्रजन्ति वै ॥१३॥
 ब्रह्मचारी गृहस्थश्च वानप्रस्थो यतिस्तथा ।
 एतेषां तु हितार्थाय व्याघ्रः शास्त्रमकल्पयत् ॥१४॥
 योऽनधीत्य द्विजो वेदानन्यत्र कुरुते श्रमम् ।
 स जीवन्नेव शूद्रत्वमाशु गच्छति सान्वयः ॥१५॥
 भानौभौमे त्रयोदश्यां नंदाभृगुमघासु च ।
 पिंडदानं मृदास्नानं न कुर्यात्तिलतर्पणम् ॥१६॥
 पक्षयोरुभयोर्वापि सप्तम्यां निशि सन्ध्ययोः ।
 विद्यापुत्रकलत्रार्थी तिलान् सप्तसु वर्जयेत् ॥१७॥
 विवाहे चोपनयने चौले सति यथाक्रमम् ।
 वर्षमर्धं तर्धं वा नेत्येके तिलतर्पणम् ॥१८॥
 वृद्धौ सत्यां च तन्मासि नेत्याहुस्तिलतर्पणम् ।
 तीर्थे तिथिविशेषे च गयायां प्रेतपक्षके ॥१९॥

निषिद्धेऽपि दिने कुर्यात्तर्पणं तिलमिश्रितम् ।
 तिथितीर्थं विशेषे तु कार्यं प्रेते च सर्वदा ॥२०॥
 देवानृषीन्पितृंश्चैव तर्पयेत्तु प्रयत्नतः ।
 आचम्य मार्जनं कुर्यात्ततः प्राणान्समापयेत् ॥२१॥
 अग्रजन्मगृहे प्राप्तं श्राद्धं सतिलकं भवेत् ।
 तिलकेनविनाकार्यं पितृकर्म निरर्थकम् ॥२२॥
 अग्रजन्मैः सदाकार्यं श्राद्धं सतिलकं तथा ।
 श्रौतस्मार्तानि कर्माणि तिलकेन समाचरेत् ॥२३॥
 मृत्तिका गोशकृत् दर्भा उपवीतोत्तरीयकम् ।
 दद्याद्विप्रत्वमाप्नोति श्राद्धकाले विशेषतः ॥२४॥
 गोपीचन्दनखण्डांश्च यो दद्याद्ब्राह्मणे यदि ।
 अपि सर्वपमात्रेण ब्रह्महत्यां व्यपोहति ॥२५॥
 मृदं यज्ञोपवीतं च श्राद्धे दद्यात्प्रयत्नतः ।
 उच्छिष्टं शिवनिर्माल्यं कुर्याच्छ्राद्धे विशेषतः ॥२६॥
 निषिद्धानि च वाक्यानि शूद्राणां योषितां तथा ।
 शून्यमुखेन कर्तव्यं श्राद्धं कर्म यथाविधि ॥२७॥
 श्राद्धं कुर्यात्तु शूद्रेऽपि शून्यं कुर्याल्ललाटकम् ।
 ललाटेतिलकं दृष्ट्वा निराशाः पितरोगताः ॥२८॥
 शूद्रेणतिलकं कृत्वा श्राद्धकर्मसु यत्कृतम् ।
 निष्फलं तद्भवेच्छ्राद्धं पितृणां नोपतिष्ठति ॥२९॥
 यो यस्यविहितो धर्मस्तेनधर्मेण कारयेत् ।
 विपरीतं चरेद्यस्तु किलिवषी स निगद्यते ॥३०॥

देवानभ्यर्च्यगंधेन त्रिपुंड्रं पापनाशनम् ।
 तिलकेन विना श्राद्धं तत्सर्वं निष्फलं भवेत् ॥३१॥
 “तिलकेन विना सन्ध्या तिलकेन विना जपः ।”
 अंगवंगकलिङ्गाश्च तैलङ्गा द्राविडास्तथा ।
 सदा शून्यमुखा ज्ञेया देशधर्मानुसारतः ॥३२॥
 अन्ये च बहवोधर्मा देशेदेशे व्यवस्थिताः ।
 ते ते धर्माः सदाकार्या व्याघ्रस्य वचनं यथा ॥३३॥
 श्राद्धकाले तथा दाने होमे देवार्चने तथा ।
 विधिवत्तिलकं कुर्यान्मृदा वा चन्दनेन वा ॥३४॥
 धारयेदूर्ध्वपुंड्रं तु स्नानान्ते च विशेषतः ।
 तर्पणे होमकाले च सायं प्रातः समाहितः ॥३५॥
 तिर्यक्पुंड्रं न कुर्वीत यावद्धोमं समाचरेत् ।
 शिलागन्धानुलेपेन मार्जारोच्छिष्टभोजनात् ॥३६॥
 स्वरूपदर्शनादप्सु भाग्यहीनोभवेन्नरः ।
 शुभ्रं वृतं विप्रैस्तु क्षयार्थं कुरुवीक्षणम् ॥३७॥
 ललाटै यैः कृतं नित्यं मृदाचन्दनभस्मना ।
 धारयेदूर्ध्वपुंड्रं तु स्नानान्ते च विशेषतः ॥३८॥
 गृहानागत्य होमांते भस्मना च त्रिपुण्ड्रकम् ।
 स्नात्वापुण्ड्रं मृदा कुर्यात् होमं कृत्वा तु भस्मना ॥३९॥
 “देवानभ्यर्च्य गंधेन त्रिपुंड्रं पापनाशनम् ॥”
 आशौचेपि न चाभ्यङ्गे विवाहे चन्दनादिना ।
 ऊर्ध्वपुंड्रं सदाकार्यं श्रौते स्मार्ते च कमणि ॥४०॥

सूतके समनुप्राप्ते वर्जनीयः प्रयत्नतः ।
मृत्तिका चन्दनं भस्म तथा तोयं चतुर्थकम् ॥४१॥
एमिद्रव्यैर्यथाकालं तिलकं तु समाचरेत् ।
देवानां च तथा शैवे नाभ्यंगे न च शूद्रतः ॥४२॥
अभ्यङ्गाद्वरते लक्ष्मीं शूद्रस्य नरकं ध्रुवम् ।
तर्जनीं रौप्यसंयुक्तां ब्रह्मग्रन्थियुतां शिखाम् ॥४३॥
भोजने मैथुने मूत्रे कृत्वा कृच्छ्रं समाचरेत् ।
तर्जन्यां च धृतं रौप्यं ब्रह्मग्रन्थौ च मूर्द्धनि ॥४४॥
भोजने मैथुने मूत्रे कुर्वन्कृच्छ्रेण शुध्यति ।
शिखाबंधं विमुच्यथा हस्तप्रक्षालनं स्मृतम् ॥४५॥
न करोति स मूढात्मा तदन्नं केशदूषितम् ।
प्राङ्मुखोदङ्मुखो वापि कुर्यादाचमनं तदा ॥४६॥
पश्चिमे पुनराचम्य दक्षिणे स्नानमाचरेत् ।
गोकर्णकृतहस्तेन माषमात्रं जलं पिबेत् ॥४७॥
तन्न्यूनमधिकं चैव तज्जलं रुधिरं भवेत् ।
अनुष्णाभिरफेनाभिरद्भिर्हृद्याभिरंततः ॥
ब्राह्मणो ब्रह्मतीर्थेन दृष्टिपूताभिराचमेत् ॥४८॥
हृत्कण्ठतालुकाभिश्च यथासंख्यं द्विजातयः ।
स्त्रीशूद्रवास्यसंस्पर्शमात्रेणापि विशुद्ध्यति ॥४९॥
अंगुष्ठाग्रे तु संमृज्य मध्यमा मध्यपर्वसु ।
योजीताग्रेण हस्तेन स वै गोकर्णिकः स्मृतः ॥५०॥

मुक्ताङ्गुष्ठकनिष्ठाभ्यां त्रिः पिबेत् ब्रह्मतीर्थतः ।
स्नात्वा पीत्वा क्षुते सुप्त भुक्त्वा रथ्याप्रसर्पणे ॥५१॥
आचान्तः पुनराचामेद् वासोऽपिपरिधाय च ।
ऊर्ध्वजानुस्तु नाचामेदेकपाण्यादृतेन च ॥५२॥
तथैव ब्रह्महस्तेन नापरिज्ञातहस्ततः ।
आपः स्पर्शनकाले तु तर्ज्जन्यां तु स्पृशेज्जलम् ॥
तज्जलं च पिबेद्विप्रः सोमपानसमं भवेत् ॥५३॥
आपः करनखैः स्पृष्ट्वा तेनाचामति यो द्विजः ।
सुरां पिबति वै व्यक्तं व्याघ्रस्य वचनं यथा ॥५४॥
पीतोच्छिष्टं पादशौचं शौचशेषं तु यज्जलम् ।
तज्जलं तु सुरातुल्यं पर्यग्निकरणं विना ॥५५॥
कांस्येनायसपात्रेण त्रपुसीसकपित्तलैः ।
आचान्तः शतकृत्वोपि न कदाचन शुध्यति ॥५६॥
कटिमंडलमावृत्य नाभ्यन्तर्दक्षिणोत्तरे ।
कच्छं द्वादशपिञ्जलं पुरापश्चात्प्रयुञ्जते ॥५७॥
एकराशिगतौ स्यातां यदा गुरुनिशाकरौ ।
सा पौर्णमासी महती सर्वपापहरा स्मृता ॥५८॥
आद्विके समनुप्राप्ते आशौचं यदि जायते ।
आशौचे तु व्यतिक्रान्ते तत्र श्राद्धं प्रदीयते ॥५९॥
अनपत्या च या नारी भर्तृपिंडेन योजयेत् ।
यदि जीवति भर्तारं श्वश्रेयादिभिर्पूजयेत् ॥६०॥

पितामहाश्चजीवंति तत्पिता म्रियते यदि ।
 देहमात्रत्रयः पिण्डान् प्रपितामहपूर्वकम् ॥६१॥
 जीवन् पितामहोयस्य पिता यत्र न विद्यते ।
 द्वौपिंडावेकनामानौ एकस्मिन्प्रपितामहे ॥६२॥
 चत्वारि अर्घ्यपात्राणि गंधमालयैस्ततोऽर्चयेत् ।
 ये समानि ऋचामेतत्पात्रस्थापो नयेत्त्रिषु ॥६३॥
 पक्षश्राद्धं तु निवृत्य तर्पणं तु दिनेदिने ।
 सकृन्महालये श्राद्धे परेऽहनि तिलोदकम् ॥६४॥
 दर्शश्राद्धे गयाश्राद्धे श्राद्धे चापरपक्षगे ।
 ताम्बूल चर्वणं दोषो व्याघ्रस्य वचनं यथा ॥६५॥
 वृद्धावादौ क्षयेचान्ते दर्शे मध्ये तथैव च ।
 महालये च पिण्डान्ते वैश्वदेवं चतुर्विधम् ॥६६॥
 श्राद्धं कृत्वा तु विधिवत् वैश्वदेवादिकं ततः ।
 ब्रह्मयज्ञं ततः कुर्यात्तर्पणं तु तिलैर्विना ॥६७॥
 स्नात्वातीरं समागत्य उपविश्य कुशासने ।
 संतर्पयेत् पितृन्सर्वान् स्नात्वा वस्त्रं च धारयेत् ॥६८॥
 सहोदर समुत्पन्नां कुर्याद्देवपितृस्तथा ।
 एकमेकं तु गोत्राणां कुर्याद् ब्राह्मणजो भवेत् ॥६९॥
 सहगोत्रजा ब्राह्मणानां न कुर्यात्सर्वतो द्विजः ।
 याज्ञवल्क्यं तु कार्याणि वर्जनीया प्रयत्नतः ॥७०॥
 वेदज्ञातो द्विजातीनां कुर्याद्ब्राह्मणतो भवेत् ।
 एकगोत्रं द्वितीयं तु तृतीयाग्निस्तथैव च ॥७१॥

एकगोत्रं ब्राह्मणानां पृथक् गोत्रस्तथैव च ।
 कुर्याच्छ्राद्धादि कार्याणि महालयां तु सिद्धये ॥७२॥
 वानप्रस्थयतीनां तु ब्रह्मचारिस्तथैव च ।
 कुर्याच्छ्राद्धादिकं तस्य व्याघ्रस्य वचनं यथा ॥७३॥
 पूर्वेषुः क्षणितोविप्रो ब्राह्मणः कर्तृकं यथा ।
 अनुज्ञायतां कार्याणि कृपां कर्तुं यथाविधि ॥७४॥
 पूर्वेषुः क्षणितं विप्रं यजुः शास्त्रं तथैव च ।
 गोत्रं नाम समुच्चार्य व्याघ्रस्य वचनं यथा ॥७५॥
 गायत्र्याः स्थानमास्यं च मंडलं स विधीयते ।
 गायत्र्या गोमयं तस्य मंडलं कारयेद्भ्रुवम् ॥७६॥
 गायत्र्या वत्सप्रस्थानं मंडलं कुरुते यदि ।
 मंडलं तोयमादाय कुशतिलैस्तथैव च ॥७७॥
 मंडलं बाहुमात्रं च कुर्याद्वै श्राद्धकर्मणि ।
 देवकार्येषु सर्वत्रारत्निमात्रं प्रशस्यते ॥७८॥
 गृहस्योत्तरतोभागे कुर्याद् गोमयमंडलम् ।
 उत्तरे मंडले देवा दक्षिणे पितरस्तथा ॥७९॥
 हस्तस्यव्यवधानेन मंडले द्वे च कारयेत् ।

पूर्वप्लवं वृद्धिकरं नराणां,

तथोत्तरं चैव धनप्रदं च ॥

धनक्षयं पश्चिमतप्लवेन,

आयुःक्षयं दक्षिणतप्लवेन । ८० ॥

पादप्रक्षालनार्थाय द्वौविप्रौ प्राङ्मुखस्थितौ ।
 उदङ्मुखास्त्रयोविप्रा स्वयं वै दक्षिणामुखः ॥८१॥
 पादप्रभृति मूर्ध्न्यन्तं देवानां पुष्पपूजनम् ।
 शिरःप्रभृतिपादान्तं पितृणां पुष्पपूजनम् ॥८२॥
 श्राद्धकाले यदा पत्नीं वामे वारिंप्रदापयेत् ।
 पितरस्तस्य गृह्णीयात् यावद्वर्षशतं समाः ॥८३॥
 कन्यादाने विवाहे च प्रतिष्ठायज्ञकर्मणि ।
 सर्वेषु धर्मकार्येषु पत्नी दक्षिणतः स्मृता ॥८४॥
 दक्षिणे वसति पत्नी हवने देवतार्चने ।
 शुश्रूषा रतिकाले च वामभागे प्रशस्यते ॥८५॥
 जातकर्मादि कर्मिणां कर्मकर्तुश्चदक्षिणे ।
 तिष्ठेद्वरस्य वामे च विप्राशीर्वचनं यथा ॥८६॥
 त्रिषु स्थानेषु सा पत्नी वामभागे प्रशस्यते ।
 पादशौचे पितृणां च रथारोहे ऋतौ तथा ॥८७॥
 श्राद्धे पत्नी च वामांगे पादप्रक्षालने तथा ।
 नान्दीश्राद्धे च सोमे च मधुपर्के च दक्षिणे ॥८८॥
 आमन्त्रितस्तु यो विप्रो मुक्त्वा अन्यत्रगच्छति ।
 नरकाणां शतं मुक्त्वा चांडालेष्वपि जायते ॥८९॥
 एकवस्त्रा तु या नारी मुक्तकेशा तथैव च ।
 ललाटे कुंकुमं दृष्ट्वा निराशाः पितरो गताः ॥९०॥
 मुक्तकेशा तु या नारी रक्तवस्त्रं कथंचन ।
 हसते वदते चैव निराशाः पितरो गताः ॥९१॥

श्राद्धे यज्ञे जपे होमे वैश्वदेवे शिवार्चने ।
 त्रिपुण्ड्रं धारयेद्यस्तु निराशाः पितरोगताः ॥६२॥
 अगम्यागमनोपेता द्यूतासत्यरताश्च ये ।
 नानाविधेषु पापेषु रता नित्यं मदोद्धताः ॥६३॥
 आसीमांतेन पूर्वेण ताम्बूलं भक्षये द्विजः ।
 त्रयस्ते नरकं यान्ति दाताभोक्ता पिता तथा ॥६४॥
 शिलातले पटे पात्रे रोमकूपे तथा भुवि ।
 ते तिलाः क्रमिणा तुल्याः तत्तोयं रूधिरं भवेत् ॥६५॥
 अंगुष्ठमूलमध्ये तु वामभागेऽग्रभागिनाम् ।
 तत्तिलं मेरुणातुल्यं तत्तोयं सागरोपमम् ॥६६॥
 आपः कृष्णतिलैर्दद्यान्मात्रापित्रोः क्षयेऽहनि ।
 आदौ च यजुषां दद्यात् पश्चाद्ब्रह्मच सामगाः ॥६७॥
 सकारे सूतकं विद्याद्वकारे रिपुवर्द्धनं ।
 हकारे ब्रह्महत्यायां आहुतिः कुत्र दीयते ॥६८॥
 वर्णत्रयं समुच्चार्य दीर्घे दद्याद्विजोत्तमः ।
 आयुरारोग्यमैश्वर्यं लभते काममीप्सितम् ॥६९॥
 स्नानं तौ वरुणः शक्तिर्जुह्वतोऽग्निधनक्षयम् ।
 जपतः क्षीणमायुष्यं तस्मान्मौनं त्रिषु स्मृतम् ॥१००॥
 श्राद्धे यज्ञे विवाहे च दीक्षायामागते गुरौ ।
 तिष्ठत क्षालनं कुर्यान्निराशाः पितरोगताः ॥१०१॥
 तिष्ठन्प्रक्षालयेत्पादौ दैवे पित्र्ये च कर्मणि ।
 देवा हविर्न गृह्णन्ति कव्यं च पितरस्तथा ॥१०२॥

मंडलस्योत्तरे भागे कुर्यादाचमनं बुधः ।
उत्तरे जाह्नवीतोयं अन्यत्र रुधिरं भवेत् ॥१०३॥
मण्डलात्पूर्वतो देवा पितृविप्रैस्तथोत्तरे ।
कर्ता कुर्वीत ईशाने श्राद्ध आचमनं स्मृतम् ॥१०४॥
हस्तप्रक्षालनादूर्ध्वं पाणिभ्यां पात्रधारणम् ।
संकल्पे दक्षिणे त्याज्यं भुक्त्वा वामं विमुत्सृजेत् ॥१०५॥
ब्राह्मणानासनं वस्त्रं तिलमिश्रं तथैव च ।
पितृश्रानि(?)देवादि काष्ठासनानि वर्जयेत् ॥१०६॥
सव्यं तु देवमस्थानमर्चयेत्पश्चिमामुखम् ।
अपसव्यं पितृस्थानमर्चयेद्दक्षिणस्तथा ॥१०७॥
श्राद्धरम्भेऽवसाने च पादशौचे तथार्चने ।
विकरे पिण्डदाने च षट्सु आचमनं स्मृतम् ॥१०८॥
स्वागते स्वस्तिवचने गोत्रशेषे प्रदक्षिणे ।
अर्च्ये च दक्षिणादाने षट्सु सव्यं विधीयते ॥१०९॥
प्रातःकाले शुचिः स्नात्वा पाकनिष्पतितो यदा ।
गृह्णन्तु पितृकार्याणि मुनीनां सर्वतोद्विजः ॥११०॥
अपुत्रा म्रियते भर्तुः गोत्रजानाननाशयत् ।
स्त्रीणां च कुरुते श्राद्धं पुत्राभावेति सर्वथा ॥१११॥
स्त्रीणां कुरुते श्राद्धं गोत्रमुच्चारणं कथम् ।
अमुकगोत्राय भर्तुश्च पिताप्रपितामहाय च ॥११२॥
उत्तरीयाभावे च वस्त्रं सव्यापसव्यकर्मणि ।
गोत्रनामस्वधाकारैः भर्तुः श्राद्धं तु कारयेत् ॥११३॥

अपुत्राम्त्रियते भार्या भर्ता कुर्याद्यथाविधि ।
 गोत्रनामसमुच्चार्य सरस्वतीनाम चोत्तरे ॥११४॥
 प्रथमं सरस्वतीनाम्नी द्वितीयं गौतमी तथा ।
 तृतीयं यमुनानाम्नी कुर्याच्छ्राद्धं सभर्तृकः ॥११५॥
 पितामहा च वर्तते पिता च म्रियते यदि ।
 द्वौ पिण्डौ चैकनामानौ एकं तु प्रपितामहे ॥११६॥
 अपुत्रस्यपितृव्यस्य ज्येष्ठस्य भ्रातुरेव च ।
 कुर्यात्त्रिपुरुषं श्राद्धं एकोद्दिष्टं कदाचन ॥११७॥
 आसनावाहनौ चैव द्विजांगुष्ठस्तथैव च ।
 अर्घ्यं गन्धानुसंकल्पं देवपूर्वाणि षट्सु च ॥११८॥
 विप्रप्रदक्षिणा याच्न्वा जपासि स्वस्तिवाचनम् ।
 श्राद्धं च दक्षिणादानं षट्सव्यं च प्रचक्षते ॥११९॥
 अपसव्येत्यनुज्ञातः सव्येनैव तु होमयेत् ।
 अपसव्यं पुनः कृत्वा पितृपात्रेषु दीयते ॥१२०॥
 कुशेरूत्तानपाणिस्तु आहुती द्वे घृताप्लुते ।
 शेषं देवाय दातव्यं पितृभ्यस्तदनन्तरम् ॥१२१॥
 सव्येपृच्छत्यनुज्ञातो स्वल्पं च जुहुते हविः ।
 सामिरग्निमुखेदद्यान्निरग्निद्विजपाणये ॥१२२॥
 सामिकैरग्निपूर्वं तु पितृपूर्वमनग्निकैः ।
 अग्नौकरणशेषं तु विश्वेदेवाय हूयते ॥१२३॥
 निरग्निरग्निौकरणं कुर्यान्मुख्ये च पैतृके ।
 तदन्नं देवायदातव्यं पितृणां तदनन्तरं ॥१२४॥

अग्नौकरण शेषं तु पितृपात्रेषु दीयते ।
 प्रतिपाद्यपितृणां तु नो दद्याद्द्वैश्वदेविके ॥१२५॥
 यत्तुपाणितले दत्तं पूर्वमश्रयं(?)तु सिद्धयः ।
 पितरस्तन्न गृह्णन्ति शेषान्नं न लभन्ति च ॥१२६॥
 अन्नपात्रस्थिता दर्भाः ब्राह्मणो ज्ञानदुर्बलः ।
 स्वयं गृह्णन् क्षिपेद्यस्तु स भवेत्पितृघातकः ॥१२७॥
 पाणौ होमस्य ये दर्भा पात्राधस्तु विनिक्षिपेत् ।
 पुनरग्नौ च तान्हुत्वा दहन्ति पितरस्तथा ॥१२८॥
 न जीवत्पितृकः कुर्याच्छ्राद्धं मातृक्षयादृते ।
 क्रान्ते च नवमी श्राद्धं मृते चैव विलुप्यते ॥१२९॥
 न छायां भार्गवे दीने मातापित्रोःक्षयेऽहनि ।
 तिलैस्तु तपणं कुर्यात् पितृहासोऽपि जायते ॥१३०॥
 कन्यायां तु गते भानौ पितरो यान्ति स्वं गृह्णन् ।
 पितृलोकं परित्यज्य यावद्दृश्चिकदशनात् ॥१३१॥
 चन्दनागरुकर्पूरं कंकुमं च प्रदापयेत् ।
 अश्वमेधफलं तस्य पितृणां च विलेपनम् ॥१३२॥
 रविशुक्रत्रयोदश्यां सप्तम्यां निशिसंध्ययोः ।
 तिलतर्पणसंयोगात्तज्जलं रुधिरं भवेत् ॥१३३॥
 क्षयाहे पातसंक्रान्ते ग्रहणे शशिभास्करे ।
 न वारतिथिदोषो न कुर्याच्चतिलतर्पणं ॥१३४॥
 घृतं गुग्गुलु धूपं च पितृणां यः प्रयच्छति ।
 अश्वमेध फलं तस्य धूपदानस्तथैव च ॥१३५॥

आवाहनाग्नौकरणं विकरं पात्रपूरणम् ।
 तृप्तिप्रशनं न कुर्वीत आमे होमे कथंचन ॥१३६॥
 मातापित्रोरेकदिवसे पृष्ट्वा पाकं प्रयत्नतः ।
 प्रथमं पितृकार्याणि द्वितीयं मातरस्तथा ॥१३७॥
 अग्नौकरणमेकं स्यात् पिंडदानस्तथैव च ।
 त्रयं त्रयं च पिंडानां मातापित्रोः क्षयेऽहनि ॥१३८॥
 यद्येककर्तृकं श्राद्धमनेकोऽपि विधीयते ।
 वैश्वदेवे न तंत्रंस्यात् पृथक् पाको न विद्यते ॥१३९॥
 असंकल्पितं च पश्चान्नं पाणिना स्पर्शते यदि ।
 त्रयस्ते नरकं यान्ति दाता भोक्ता च पूर्वजाः ॥१४०॥
 मृग्नयेषु पात्रेषु मृत्तिका चन्दनेन वा ।
 घृतेनैव कृतं धूपं निराशाः पितरोगताः ॥१४१॥
 भोजनोत्तिष्ठ(च्छिष्ट)पात्रे च स्वस्ति कुर्वन्ति ये द्विजाः ।
 भ्रमन्ति पितरस्तेषां षण्मासोच्छिष्टभोजिनः ॥१४२॥
 अकृत्वा भस्ममर्यादां यः कुर्यात्पाणिशोधनम् ।
 आसुरं तद्भवेच्छ्राद्धं पितृणां नोपतिष्ठति ॥१४३॥
 माषाः सर्वत्रयोऽप्याः स्युः पितृपिंडेषु वर्जयेत् ।
 ब्राह्मणानां यथा मद्यं तथामाषान्पिंडयोः ॥१४४॥
 पूर्वमापोशनं ग्राह्यं पिंडदानं तथैव च ।
 कुर्याद्वैमातृकं श्राद्धं नरक्यां सहितो सुतः ॥१४५॥
 विकरं निक्षिपेद्भूमौ ब्राह्मणानामनुज्ञया ।
 कुर्यात्पिंडं तत्सुतानां नरक्यां ब्राह्मणो भवेत् ॥१४६॥

हस्तप्रक्षालनादूर्ध्वं द्वौ हस्तौ पात्रधारिणौ ।
आपोशाने दक्षिणंत्याज्यं भोजनान्ते वाममुत्सृजेत् ॥१४७॥
अपोशनिक्षिपेत्पाणौ पिंडदानं तथैव च ।
यजुः शाखा तु देवानां पितृणां प्रीतिवर्द्धनम् ॥१४८॥
यजुः शाखा पूर्वतो पिण्डं ऋक्शाखा तु दक्षिणम् ।
सामवेदस्तु भोज्यं च श्राद्धं तु कुरुते यदा ॥१४९॥
वस्त्रयुग्मं ततोदद्यादेकैकं वा पृथक् पृथक् ।
आशया दीयते चाल्पं किञ्चिच्छ्रुत्तयानुसारतः ॥१५०॥
पूर्ववद् विकरेद् भूमौ पिंडदानं तथैव च ।
कुर्याच्छ्राद्धविधिं तस्य निराशाः पितरोगताः ॥१५१॥
मार्जनं तर्पणं श्राद्धं न कुर्याद्धारिधारया ।
मोहाद्वा कुरुते यस्तु स विप्रो नरकं व्रजेत् ॥१५२॥
उष्णोदकं वृथास्नानं वृथा जाप्यमवैदिकम् ।
मूर्खस्य तु वृथादानं वृथाश्राद्धमदक्षिणम् ॥१५३॥
दशकृत्वः पिवेदापः गायत्र्याः श्राद्धभुक्द्विजः ।
ततः संध्यामुपासीत तज्जपाज्जुहुयादपि ॥१५४॥
दन्तधावनं ताम्बूलं स्नेहस्नानमभोजनम् ।
रसौषधं परान्नं च श्राद्धकृत्सप्त वर्जयेत् ॥१५५॥
पुनर्भोजनमध्वानं भाराध्ययनमैथुनम् ।
दानं प्रतिग्रहो होमः श्राद्धभुगष्टवर्जयेत् ॥१५६॥
पितृक्षये अमावास्यां मंथानं कुरुते यदि ।
घृतं गोमांसवत्प्रोक्तं तक्रं चापि सुरासमम् ॥१५७॥

दधितक्रकणाभिक्षा लवणं व्यञ्जनादयः ।
 सुविरोधिर्नदातव्यं यावत्पिडान्ननिर्वपेत् ॥१५८॥
 भागिनेयं भगिनीभर्ता दौहित्रं दुहितापतिः ।
 प्रत्यासनमतिक्रान्तं मुनिदत्तं विनाभवेत् ॥१५९॥
 भागिनेयं दशविप्रेषु दौहित्रः शतमुच्यते ।
 भगिनीभर्ता सहस्रेषु अनन्तं दुहितापतिः ॥१६०॥
 वेदपूर्णं मुखं विप्रं सभुक्तमपि भोजयेत् ।
 न तु मूर्खं निराहारं षड्रात्रश्चोपवासिनम् ॥१६१॥
 स्वगोत्रे प्रवरेभिन्ने विधुरे ग्राम याचके ।
 पितुः श्राद्धं न कुर्वीत पतिभ्रात्रा सहोदरा ॥१६२॥
 अपुत्रको पशुश्चैव व्याधितोल्पायुरेव च ।
 वृत्तिहीनश्च मूर्खश्च जन्मे जन्मे भविष्यति ॥१६३॥
 काले कर्म प्रकुर्वीत काले तिष्ठन्ति देवताः ।
 वरमेकाहुतिः काले नाकाले कोटिसंख्यया ॥१६४॥
 अकाले कुरुते कम काले प्राप्ते न कारयेत् ।
 कालातीतं तु यत्कर्म अकृतं तं विनिर्दिशेत् ॥१६५॥
 अपेक्षितं यो न दद्यात् श्राद्धार्थमुपकल्पितम् ।
 कृपणो मन्दबुद्धिस्तु न तच्छ्राद्धफलं लभेत् ॥१६६॥
 भोजनं कदलीपत्रे वामभागाग्रमाहितः ।
 अग्रं चेद्दक्षिणेभागे भुक्त्वा चान्द्रायणं चरेत् ॥१६७॥
 नित्यश्राद्धेषु तीर्थेषु भोजनं बलिपूर्वकम् ।
 अन्यश्राद्धेषु सर्वेषु न बलिं नैव चाहृतिं ॥१६८॥

आत्ममातामही पत्नी दुहिता च स्वसा तथा ।
 पितृष्वसा मातृभगिनीत्येते वै सप्त गोत्रजाः ॥१६६॥
 मृत्तिका गोशकृद्भानुपवीतं तथोत्तराम् ।
 दत्त्वा गुणाढ्यविप्राय कुलजाय तथोत्तरे ॥१७०॥
 अग्नौकरं तु देवस्य पितृव्या द्विजतर्पणे ।
 मानसात्पिण्डदानाञ्च नरः क्रियाद्विकरेण तु ॥१७१॥
 एक पङ्क्त्युपविष्टानां ब्राह्मणानां श्राद्धकर्मणि ।
 भक्ष्यं भोज्यं समं देयं दक्षिणात्वनुसारतः ॥१७२॥
 पिण्डदानं च यजुषां वह्नृचां द्विजतर्पणम् ।
 श्राद्धशब्दाभिधेयं स्यादुभयं सामगायिनाम् ॥१७३॥
 स्वशाखोक्तं परित्यज्य परशाखोक्तं समाचरेत् ।
 अप्रामाण्यमृषिं कृत्वा-अंधं तमसि मज्जति ॥१७४॥
 अनग्निर्ब्रह्मचारी च स्त्री च नैव च नैव च ।
 चालयेत्पिण्डपात्राणि स्वयं शिष्योऽथवा सुतः ॥१७५॥
 लेपभागश्चतुर्थाद्याः पित्राद्याः पिण्डभागिनः ।
 पिण्डदः सप्तमस्तेषां सापिण्ड्यं सप्तपूरुषम् ॥१७६॥
 यच्च पाणितले दत्तं (?) पूर्वमबुद्धयः ।
 निराशा पितरो यान्ति शेषमन्नं लभन्ति ते ॥१७७॥
 केतकी द्यूतकी चैव बर्वरी करवीरकैः ।
 जातिदर्शनमात्रेण निराशाः पितरो गताः ॥१७८॥
 कूष्मांडं महिषीक्षीरं आढक्या राजसर्षपाः ।
 मसूराश्चणकाश्चैव षडेते श्राद्धघातकाः ॥१७९॥

आचान्तोप्यशुचिस्तावत् यावत्पात्रमनुद्धृतम् ।
 उद्धृतोप्यशुचिस्तावत् यावन्नोन्मृज्यते मही ॥१८०॥
 गृहेऽपि शिशुदेवानां यतीनां ब्रह्मचारिणाम् ।
 श्राद्धपाको न दातव्यो यावत्पिंडान्ननिर्वयेत् ॥१८१॥
 शिखामात्रं तथापिंडान्पूर्वं पश्चिमतो नयेत् ।
 अनेनविधिना काय पितृणां उत्तमक्षयम् ॥१८२॥
 बह्वर्चं भोजयेच्छ्राद्धे पितृस्थानेषु सर्वदा ।
 श्रोत्रियं च गुणाढ्यं च पितृरूपात्कुलं तथा ॥१८३॥
 बह्वर्चं भोजयेच्छ्राद्धे याजुषैः सामगैस्तथा ।
 अक्षयं तद्भवेच्छ्राद्धं व्याघ्रस्य वचनं यथा ॥१८४॥
 बह्वर्चं तु परित्यज्य श्राद्धे कर्मणि यो द्विजः ।
 निष्फलं तद्भवेच्छ्राद्धं पितृणां नोपतिष्ठते ॥१८५॥
 बह्वर्चेन विनाश्राद्धं ये कुर्वन्त्यन्यशाखिनः ।
 अज्ञानात्कुरुते श्राद्धं पितृणां नोपतिष्ठति ॥१८६॥
 द्वौ दैवाथर्वणौ विप्रौ ऋग्यजुः सामवेदिनः ।
 क्रमाच्छ्राद्धे नियुक्ते च व्याघ्रस्य वचनं यथा ॥१८७॥
 अथवा द्वौ विश्वेदेवौ बह्वर्चं पितरस्तथा ।
 यजुषं पितामहं ज्ञेयं सामंस्यात् प्रपितामहम् ॥१८८॥
 अनेन विधिना श्राद्धं कृतमक्षय्यतां ब्रजेत् ।
 उक्तलक्षणकं न स्यात् स्वशाखं भोजयेत्ततः ॥१८९॥
 बह्वर्चं यजुषं चैव सामगं च गुणान्वितम् ।
 अहंकारेण संत्यक्त्वा श्राद्धकृन्निष्फलं भवेत् ॥१९०॥

उच्छिष्टशवचाण्डालनखं च खरकाकयोः ।
 चन्द्रसूर्यग्रहे चैव स्नानं कुर्यादमंत्रकम् ॥१६१॥
 अपत्नीके प्रवासे च यस्य भार्या रजस्वला ।
 आमश्राद्धं प्रकुर्वीत वर्जयित्वाक्षयेऽहनि ॥१६२॥
 वृद्धावादौ क्षयेचान्ते मध्येजुह्वति पर्वणि ।
 पितृपक्षे तथाचान्ते वैश्वदेवो विधीयते ॥१६३॥
 बोदने परमान्ने वा द्रोणमासाद्य मूढधीः ।
 तत्पात्रं पूरयेद्द्यूतं तद्द्यूतं रुधिरं भवेत् ॥१६४॥
 दशमीद्वादशीश्राद्धे अमापूर्णा तु संक्रमे ।
 अस्ते नक्ते तु यो भुङ्क्ते भुक्त्वा चान्द्रायणं चरेत् ॥१६५॥
 अग्निना भस्मनावापि स्तंवेन सलिलेन वा ।
 द्वारस्य चोपमार्गेण पंक्तिदोषो न विद्यते ॥१६६॥
 तिलकेन विनाविप्रो पुण्यस्त्री कुकुमं विना ।
 द्वावेतौ गर्हितौलोके दैवेपित्र्ये च कर्मणि ॥१६७॥
 यागं दानं च योगं च स्वाध्यायं पितृतर्पणम् ।
 भस्मीभवति तत्सर्वमूर्ध्वपुण्ड्रं विना कृतम् ॥१६८॥
 विना यज्ञोपवीतेन विना वद्धशिखेन च ।
 विशेषोद्युपवीतेन यत्कृतं नैव तत्कृतम् ॥१६९॥
 पूर्वतो सर्वदेवाश्च दक्षिणे पितरस्तथा ।
 तस्मात्सर्वप्रयत्ने न वामे गंडूषमुत्सृजेत् ॥२००॥
 हस्तपात्रे च धौते च क्रियते पंक्तिवारणम् ।
 प्रागुदीची विवाहे च प्रतीची दक्षिणस्तथा ॥२०१॥

आमंत्रितो जपेद्दोग्धीं नियुक्तस्तु निषंगिणः ।
 उत्थायवामदेव्यं तु श्राद्धदौर्षेर्न लिप्यते ॥२०२॥
 कन्यादानं पिंडदानं विप्राणां पादसिंचनम् ।
 आसन्नायां च भार्यायां केवलेन कृतं वृथा ॥२०३॥
 भृतृणा च हता नारी साहंकारा तथैव च ।
 तस्या हस्तान्नभुंजीत श्राद्धकालेषु वर्जयेत् ॥२०४॥
 अनाश्रमी तु यः स्तेयो द्विजरूपधरस्तथा ।
 तस्मै श्राद्धानि यो दद्याद्राक्षसेभ्यः प्रयच्छति ॥२०५॥
 घृतहीनं तु योऽधीते(भुङ्क्ते)नरस्त्वाहुतिपंचकम् ।
 पश्चाद् घृतं तु यो भुंक्ते द्विजश्चान्द्रायणं चरेत् ॥२०६॥
 इक्षुरापः पयोमूलं फलं ताम्बूलमौषधम् ।
 भक्षयित्वाऽपि कर्तव्यं देवाग्निपितृतर्पणम् ॥२०७॥
 गुरुरग्निद्विजातीनां वर्णानां ब्राह्मणो गुरुः ।
 गुरुरेवपतिः स्त्रीणां सर्वस्याभ्यागतो गुरुः ॥२०८॥
 सर्वमन्नमुपादाय सतिलं दक्षिणामुखम् ।
 उच्छिष्टसन्निधौपिण्डं दद्याद्द्वै पितृयज्ञवत् ॥२०९॥
 पादप्रक्षालनादूर्ध्वं यावद्विप्रविसर्जनम् ।
 तावच्छ्राद्धं प्रकुर्वीत नाशौचं न च सूतकम् ॥२१०॥
 यजुषां पिंडदाने तु माषान्नं यः परित्यजेत् ।
 स वै नरकमाप्नोति निराशाः पितरोगताः ॥२११॥
 प्रागादिप्रत्यगंतस्य इति वाजसनेयिनां ।
 उदगादि दक्षिणान्तं देवैपित्र्ये च कर्मणि ॥२१२॥

एकालिंगे करे तिस्र उभयोर्मृद्द्वयं स्मृतम् ।
 पंचापाने दशैकस्मिन् उभयोः सप्त मृत्तिका ॥२१३॥
 एतच्छौचं गृहस्थस्य द्विगुणं ब्रह्मचारिणाम् ।
 वानप्रस्थस्य त्रिगुणं यतीनां च चतुगुणम् ॥२१४॥
 संध्याहीनोऽशुर्नित्यमनर्हः सर्वकर्मसु ।

इह जन्मनि शूद्रत्वं मृते श्वानोऽभिजायते ॥२१५॥
 उष्णोदकेन सप्ताहं द्विजः शूद्रत्वमाप्नुयात् ।
 उष्णोदकैर्वृथा स्नानं वृथाजाप्यमवैदिकम् ॥२१६॥
 अश्रोत्रिये वृथादानं वृथाश्राद्धमदक्षिणम् ।
 असामर्थ्याच्छरीरस्य वैदिकं श्रुत्वा दृष्ट्वास्पृष्ट्वा
 प्रभाषितम् ॥२१७॥

संध्याविनाशयेज्जप्यं तत्सर्वं निष्फलं भवेत् ।
 उल्लंघयति संध्यां यः स याति नरकं ध्रुवम् ॥२१८॥
 तस्मान्न लंघयेत्संध्यां सायंप्रातर्द्विजः सदा ।
 अकृत्वा वैश्वदेवं तु भुञ्जते ये द्विजाधमाः ॥२१९॥
 वृथा तेनान्नपानेन काकयोनिं व्रजन्ति ते ।
 कृत्वालं पादशौचं विमलमथजलं त्रिःपिवेदुन्मृजेद्द्विः-
 तर्जन्यंगुष्ठयुग्मात्सजलमभिमृशेन्नासिकारन्ध्रयुग्मं ॥
 अंगुष्ठानामिकाभ्यां नयनयुगयुतं कर्णयुग्मं कनिष्ठा-
 गुष्ठाभ्यां नाभिदेशं हृदयमथतलेनांगुलीभिः शिरोऽसौ ॥२२०॥
 श्मशाने शूद्रसंपर्के चांडालादि प्रदर्शने ।
 रोदने व्याकुले देशे न पठेत महालये ॥२२१॥

स्वयं वा पच्यते पाकः पत्नी वा पच्यते यदि ।
 पुत्रेण पच्यते पाकः स्वयंपाकः स उच्यते ॥२२२॥
 मातृपाकं तु भुंजीयात् स्त्रीपाकं तु विशेषतः ।
 आत्मपाकं पवित्रं च व्याघ्रस्य वचनं यथा ॥२२३॥
 यदि भार्या अशक्ते न श्राद्धपाकेषु कारिणम् ।
 दृष्टिपूतः समंतोयं दरिद्रमजलं यथा ॥२२४॥
 न कन्या क्रियतेपाकं न पाकं चान्यगोत्रजाः ।
 विधवा च तथा वंध्या गर्भस्त्रावी च दुर्मुखी ॥२२५॥
 एताः पाकं न भुंजीत पितृणां नोपतिष्ठति ।
 श्राद्धान्नपाके विधवापरस्त्री न वितृप्यते ये पितरो न देवाः ॥
 नोदके नैव चाज्येन नान्नेनैव कदाचन ।
 चित्राहुतिवलिं चैव न कुर्याच्छ्राद्धभुक्द्विजः ॥२२७॥
 तीर्थयात्राविवाहेषु संग्रामे देवतालये ।
 उपनीतोत्सर्जनेषु स्पृष्टास्पृष्टं न विद्यते ॥२२८॥
 सूतकान्नं जवश्राद्धं मासिकान्नं तथैव च ।
 हीनाचारद्विजस्यान्नं भुक्त्वा चान्द्रायणं चरेत् ॥२२९॥
 आसने पादमारूढं प्रत्यक्षं लवणं तथा ।
 मुखेन धमितं चान्नं तुल्यं गोमांस भक्षणम् ॥२३०॥
 समीपस्थानतिक्रम्य ब्राह्मणान् वेदपारगान् ।
 दाने भोजनकाले च तत्फलं निष्फलं भवेत् ॥२३१॥
 पूजयेत् श्राद्धकालेषु यतिनं ब्रह्मचारिणम् ।
 विप्रानुद्धरते पापान् पितृमातृगणैरपि ॥२३२॥

आमंत्रिणो(तं)गतं विप्रं निवारयति दुर्मतिः ।
 ब्रह्महत्यामवाप्नोति शूद्रयोनिषु जायते ॥२३३॥
 आमंत्रितस्तु यो विप्रो भोक्तुमन्यत्र गच्छति ।
 नरकाणां शतं गत्वा चांडालेष्वभिजायते ॥२३४॥
 सपवित्रेण हस्तेन न दद्याद्गंधलेपनम् ।
 दीयते यदि मूढेन निराशाः पितरोगताः ॥२३५॥
 अनग्निकस्य विप्रस्य यदन्नं हूयते करे ।
 तदन्नं प्रक्षिपेदग्नौ भुक्त्वा चान्द्रायणं चरेत् ॥२३६॥
 अपेक्षितं याचितव्यं श्राद्धार्थमुपकल्पितम् ।
 न याचते द्विजोमूढः सविप्रः श्राद्धघातकः ॥२३७॥
 अपेक्षितं न यो दद्याच्छ्राद्धे वै उपकल्पितम् ।
 अधोगत्वा सुधोरासु तिर्यग्योनिषु जायते ॥२३८॥
 शब्देनापोशनं पीत्वा शब्दे न घृतपायसम् ।
 शब्देनापः पयः पीत्वा सुरापानसमं भवेत् ॥२३९॥
 अत्युक्तमन्नं विप्रस्तु पाणिनास्पर्शते यदि ।
 त्रयस्ते नरकं यान्ति दाता भोक्ता च पूर्वजाः ॥२४०॥
 अप्रवाहोदकं स्नानं विप्रपादाभिषेचनम् ।
 गायत्री जपमध्यं च आदित्यभिमुखो भवेत् ॥२४१॥
 ग्रन्थिर्यस्य पवित्रस्य विप्रपादाभिषेचनम् ।
 यथा वज्रहतो वृक्षो देवता पितरस्तथा ॥२४२॥
 नान्दीमुखोत्सवे दाने द्वादश्यादि व्रतेषु च ।
 पूर्वाभिमुखतः कुर्याद्विप्रपादाभिषेचनं ॥२४३॥

विप्रपादाभिषेके तु कर्ता प्रत्यङ्मुखो भवेत् ।
 दिवारात्राणि वा कुर्यात् नित्यश्राद्धं विधीयते ॥२४४॥
 रजस्वलायां भार्यायां मृताहं यः परित्यजेत् ।
 स वै नरकमाप्नोति हन्ति देवान् पितृंस्तथा ॥२४५॥
 पंडितोज्ञानिनो वापि मूर्खयोषित एव वा ।
 मृताहः स्वमतिक्रम्य चांडालः कोटिजन्मसु ॥२४६॥
 पित्रोः क्षयाहे संप्राप्ते यः कुर्यात्तिलतर्पणम् ।
 आसुरं तर्पणं ज्ञेयं तत्तोयं रुधिरं भवेत् ॥२४७॥
 आपोशानं करे विप्रे संकल्पं यः समाचरेत् ।
 नष्टं भवतितच्छ्राद्धं पितृणां नोपतिष्ठति ॥२४८॥
 आपोशानं करे कृत्वा आशीर्वादं करोति यः ।
 अभोज्यं तद्भवेदन्नं भुक्त्वा चान्द्रायणं चरेत् ॥२४९॥
 भूमौ यस्तर्पणं कुर्यात् कांस्यतोयं तथैव च ।
 तर्जन्यंगुष्ठमध्ये तु तज्जलं रुधिरं भवेत् ॥२५०॥
 अगोधूमं तु यच्छ्राद्धं माषमुद्गविवर्जितम् ।
 तैलपक्वेन रहितं तच्छ्राद्धं निष्फलं भवेत् ॥२५१॥
 माषान्नं पायसं दद्याच्छ्राद्धे गव्यं विशेषतः ।
 आचन्द्रार्कं भवेत्तृप्तिः भोजने पिंडदानयोः ॥२५२॥
 नैककाले द्वयं स्नानं स्नानद्वये न तर्पणम् ।
 नैकपादे द्वयं श्राद्धं न दिवा भोजनद्वयम् ॥२५३॥
 सूक्तस्तोत्रजपेत्युक्त्वा पिंडात्राणं च दक्षिणाम् ।
 आह्वानं चागतं चाह्यं विना च परिवेषणम् ॥२५४॥

विसर्जनं सौमनस्यमाशिषः प्रार्थनां तथा ।
 विप्रप्रदक्षिणं चैव स्वस्तिवाचनकं विना ॥२५५॥
 पितृमन्यत्प्रकर्तव्यं प्राचीनावीतिना सह ।
 सम्बन्धं प्रथमं ब्रूयात् गोत्रं नाम ततः परम् ॥२५६॥
 पश्चाद्रूपं विजानीयात् व्याघ्रस्य वचनं यथा ।
 प्राचीनावीतिना पित्र्यं सव्यं जानुनिपाततम् ।
 दक्षिणास्थेन कर्तव्यमप्रदक्षिणतस्तिलैः ॥२५७॥
 यत्किञ्चिद्दीयते श्राद्धे देवतीर्थेन दैविके ।
 पैत्रिके पितृतीर्थेन सर्वत्रैषविधिः स्मृतः ॥२५८॥
 पितृणमासनं दद्याद्द्वामपार्श्वे तथा सुधी ।
 दक्षिणे चैव देवानां सर्वदा श्राद्धकर्मणि ॥२५९॥
 देवानां ऋजवोदर्भा अच्छिन्नाग्राः अमूलकाः ।
 समूलाः पितृकार्येषु दक्षिणाग्रा द्विभुजकाः ॥२६०॥
 नाकस्था नरकस्थाश्च नानायोनिगता अपि ।
 स्वपितृभ्योषधयत्येव(?)श्राद्धं कुर्यात्समाहितः ॥२६१॥
 क्षणे चाह्वानसंकल्पे पिंडदानान्नदानयोः ।
 पिंडाभ्यंजनकाले च तथैवांजनकर्मणि ॥२६२॥
 अक्षय्यासनपाद्येषु गंधाद्याच्छादनेषु च ।
 श्राद्धकर्मणि चैतेषु गोत्रं नाम प्रकाशयेत् ॥२६३॥
 दत्तेवाप्यथवादत्ते भूमौयो निःक्षिपेद्वलिं ।
 तदन्नं निष्फलं भूयात् निराशाः पितरोगताः ॥२६४॥

अमावास्या मासिकं च मृताहे व्यतिरेकि यत् ।
 त्रयं कर्तुमशक्तश्चेत् सुतं शिष्यं च कारयेत् ॥२६५॥
 राजकार्ये नियुक्तस्य बंधनिग्रहवर्तिनः ।
 व्यसनेषु च सर्वेषु श्राद्धं विप्रेण कारयेत् ॥२६६॥
 महालये गयाश्राद्धे प्रेतश्राद्धे तु मासिके ।
 पिण्डशब्दप्रयोगः स्पादन्नमन्यत्र कीर्तयेत् ॥२६७॥
 सर्वत्रोकारमुच्चार्य श्राद्धमंत्रेषु नोच्चरेत् ।
 आर्षञ्छन्दांसि वै तद्वद्यज्ञतः पूर्वकर्मणि ॥२६८॥
 सर्वायासविनिर्मुक्तैः कामक्रोधविवर्जितैः ।
 भवितव्यं भवद्भिश्च मया च श्राद्धकारिणा ॥२६९॥
 आयुः प्रशस्यमैश्वर्यं सर्वं च लभते शुभम् ।
 नैमित्तिके यथाश्राद्धे न दद्यात्सूत्रवाससी ॥२७०॥
 भ्रमन्ति पितरस्तस्य दीना नग्नाश्च वत्सरम् ।
 गृहिणी चैव सुस्नाता पाकं कुर्यात्प्रयत्नतः ॥२७१॥
 निष्पन्नेषु च पाकेषु पुनः स्नानं समाचरेत् ।
 मातापित्रोश्च कर्तव्यमेकोद्दिष्टं क्वचित्क्वचित् ॥२७२॥
 देशाचारं कुलाचारं प्रत्यब्दं विधिवन्नरैः ।
 पितृव्यभ्रातृ मातृणां ज्येष्ठानां पार्वणं स्मृतम् ॥
 एकोद्दिष्टं कनिष्ठानां दम्पत्योः पार्वणं मिथः ॥२७३॥
 यजुषाः सामगाः पूर्वं मध्येजुह्वत्यथर्वणः ।
 बह्वर्चाः श्राद्धशेषेण वैश्वदेवस्त्रिधामतः ॥२७४॥

ब्राह्मणं न परीक्षेत दैवेकर्मणि धर्मवित् ।
 पित्र्ये कर्मणि संप्राप्ते परीक्षेत प्रयत्नतः ॥२७५॥
 दक्षिणाप्रवणेदेशे तीर्थेवापि गृहेपिवा ।
 स्वभूमौ तु नदीतीरे केशाद्युपद्रवे हते ॥२७६॥
 श्राद्धकर्ता च पूर्वद्युः संध्याद्युपासने कृते ।
 श्वः श्राद्धं करिष्यामीत्यशक्तो वाचयेत्सुतान् ॥२७७॥
 इत्युक्तो गुणसंपन्नान् ब्राह्मणान् पूर्ववासरे ।
 निमंत्रयीत तान्भक्त्या नियोगारूयानपूर्वकम् ॥२७८॥
 न विना ब्रह्मचर्येण ब्राह्मणाः श्राद्धकर्मणि ।
 यतिश्च ब्रह्मचारी च न दाने तौ निमंत्रयेत् ॥२७९॥
 अयातयामा विज्ञेया नियोज्याश्च पुनः पुनः ।
 अकृते पिण्डदाने तु ब्राह्मणो वमते यदि ॥२८०॥
 पुनः पाकं च कृत्वा तु श्राद्धं कुर्यात्प्रयत्नतः ।
 पितृदेवक्रियां कृत्वा परपाकं तु सेवते ॥२८१॥
 दातुः कर्मफलप्राप्तिर्भोक्ता भुंक्ते तु किल्बिषम् ।
 अविभक्ताः सुताः सर्वे एकं कुर्युर्मृतादिकम् ॥२८२॥
 प्रामान्तरे पृथक्कुर्याद्दर्शश्राद्धानुमासिकम् ।
 अविभक्ताः पृथग्ग्रामाः स्वस्वार्जितधनाशनाः ॥२८३॥
 भ्रातरः कुर्वतेश्राद्धं मातापित्रोः पृथक् पृथक् ।
 विप्रस्तु दक्षिणं पादं पितरस्तु उदङ्मुखाः ॥२८४॥
 भ्रात्रे भगिन्यै पुत्राय स्वामिने मातुलाय च ।
 मित्राय गुरवेश्राद्धमेकोद्दिष्टं न पार्वणम् ॥२८५॥

पाणिहोमे कथं कुण्डं कियन्मात्रं विधीयते ।
 तन्ममाचक्ष्वविप्रर्षे पृच्छतः शुद्धमानसः ॥२८६॥
 दर्मैः कुण्डं प्रकर्तव्यं चतुरस्रं सुशोभनम् ।
 साष्ट्रैरष्टभिरेवस्यात् समूलैर्नात्र संशयः ॥२८७॥
 दर्भस्य समिधं तत्र जुहुयान्मौनमास्थितः ।
 सोमाम्नीदेवते तत्र पितृमत्कव्यवाहने ॥२८८॥
 अपसव्येन होतव्यमाहुतीद्वयमेव च ।
 यावत्पाणियजा(?)कुण्डं विपरीतं न कारयेत् ॥२८९॥
 बहिः कर्मणि कुण्डं च त्रिक्रोणं च सदाभवेत् ।
 नवश्राद्धेषु सर्वेषु कुण्डं पाणितले मतम् ॥२९०॥
 परिस्तरणमुद्दिष्टं पात्रमेकं शिशोदये ।
 पाणिहोमे च ये दर्भा पात्रे वाधस्तु निःक्षिपेत् ॥२९१॥
 पुनरग्नौ च तानहुत्वा दहन्ति पितरस्तथा ।
 आदौ पिता तथा माता सापन्नजननी तथा ॥२९२॥
 मातामहाः सपत्नीका आत्मपत्न्यस्तदन्तरं ।
 सुतभ्रातृपितृव्याश्च मातुलाश्च सपत्निकाः ॥२९३॥
 दुहिता च स्वसा प्रोक्ता दौहित्रो भागिनेयकः ।
 पितृष्वसा मातृष्वसा श्वशुरो गुरवस्तथा ॥२९४॥
 एते स्युः पितरस्तीर्थे तर्पणे च महालये ।
 श्राद्धात्प्रागेव कुर्वन्ति वैश्वदेवं च ये द्विजाः ॥२९५॥
 एकादशाह्निकं भुक्त्वा तत्र ह्येते विधीयते ।
 परान्नं पायसं क्षीरं कांजीपकं तथैव च ॥२९६॥

पितृशेषं तथोच्छिष्टं वैश्वदेवं न कारयेत् ।
 पित्र्यर्थं निर्वपेत्पाकं वैश्वदेवार्थमेव च ॥
 वैश्वदेवं न पित्र्यर्थं न दार्शं वैश्वदेविकं ॥२६७॥
 पितृपाकं समुद्धृत्य वैश्वदेवं करोति यः ।
 आसुरं तद्भवेच्छ्राद्धं पितृणां नोपतिष्ठति ॥२६८॥
 हुतशेषं न दातव्यं वायसेभ्यः कदाचन ।
 यदि दद्याद्द्विजोमोहात् हुतं तस्य वृथा भवेत् ॥२६९॥
 पाकान्तरेण कुर्यात्तु वैश्वदेवं यथाविधि ।
 स्नाने दाने जपे होमे स्वाध्याये पितृकमणि ॥३००॥
 सपवित्रौ सदभौवा करौ कुर्वीतनान्यथा ।
 नित्यश्राद्धं न कुर्वीत प्रसंगाद्यत्र सिध्यति ॥३०१॥
 श्राद्धान्तरे कृते तस्मिन् नित्यत्वान्तन्नहापयेत् ।
 दर्शश्राद्धादिनिष्पत्तौ नित्यस्य न पृथक् क्रिया ॥३०२॥
 ते नैव तस्यसिद्धिः स्यात् काम्येनित्याग्निहोत्रवत् ।
 आविकेन तु वस्त्रेण मानवः श्राद्धमाचरेत् ॥३०३॥
 गयाश्राद्धसमं प्रोक्तं पितृणां दत्तमक्षयम् ।
 रेतस्पृष्टं शवस्पृष्टं स्पृष्ट्वा मूत्रपुरीषयोः ॥
 रजस्वलादि संस्पृष्टमाविकं तु सदाशुचिः ॥३०४॥
 अग्निराविक वस्त्रं हि विप्रास्तिलाः कुशाः यवाः ।
 एतेषां न कृतो दोषो व्याघ्रस्य वचनं यथा ॥३०५॥
 हव्यार्थं गोघृतं ग्राह्यं तदभावे तु माहिषम् ।
 आज्यं वा तदलाभे तु साक्षात्तैलं प्रगृह्यते ॥३०६॥

तैलाभावे गृहीतव्यं तैलं च तिलसंभवं ।
 तदभावेऽतसीस्नेहैः कौसुंभः सर्षपोद्भवः ॥३०७॥
 वृक्षस्नेहोथवा ग्राह्यं पूर्वालाभे परः परः ।
 तदलाभे यवब्रीहिः श्यामाकाभ्यन्तरोद्भवम् ॥३०८॥
 पिष्टमालोच्यते येन घृतार्थे योजयेत्सुधीः ।
 वृक्षतैलेषु पुंनागं निवैरण्डोद्भवं त्यजेत् ॥३०९॥
 यद्वा गव्यं घृते छागं माहिष्यादेर्घृतं क्रमात् ।
 तदलाभे गवादीनां क्रमात्क्षीरं विधीयते ॥३१०॥
 तदलाभे दधिग्राह्यमलाभे तैलमिष्यते ।
 मुख्यासनौ यथा ग्राह्य कार्यकारणसंततौ ॥३११॥
 चणका राजामषाश्च रक्तायावन्नलास्तथा ।
 श्यामाका मसूराश्चैव आढक्याश्च सचत्वका ॥३१२॥
 अग्राह्याः श्राद्धपाके च कुलिस्थाः सर्षपास्तथा ।
 हविष्योगोधूमाश्चैव मुद्गामाषा यवास्तथा ॥३१३॥
 तण्डुला ब्रीहयश्चैव कृष्णातिलास्तथैव च ।
 आढक्यास्तुषरहिता शुभायावन्नलास्तथा ॥३१४॥
 आर्द्रकं नारिकेलं च रंभा जंबूश्च चूतकाः ।
 ऐक्षवं वदरं चैव सैधवं लवणं तथा ॥३१५॥
 मरीचं च मधुश्चैव क्षौद्रं शुंठिस्तथैव च ।
 वसुरुद्रस्वरूपास्ते श्राद्धार्थे तर्पणे पितृन् ॥३१६॥
 नामगोत्रे समुच्चार्य तिलैस्तीर्थेषु संयुतः ।
 न चस्मरेदृषींश्छन्दान् श्राद्धे वैतानिके मखे ॥३१७॥

ब्रह्मयज्ञेन वै तद्वत्तथोकारं तु नोच्चेत् ।
 अन्वारब्धेन सव्येन दक्षिणेन तु पाणिना ॥३१८॥
 सव्योत्तराभ्यां पाणिभ्यामथवा तर्पणं भवेत् ।
 ऊर्ध्वबाहुरधोयामं स्वातं प्राक्दक्षिणायतम् ॥३१९॥
 पंचारत्निमिता तिर्यक् अधस्ताद्दक्षिणायतम् ।
 पंचारत्निमितातिर्यग्धस्ताद्द्वादशांगुलम् ॥
 पितुः पुत्रेण कर्तव्यं प्रपितामहपूर्वकम् ॥३२०॥
 दैवात्प्रत्याब्दिके श्राद्धे अन्तरामृतसूतके ।
 आशौचानन्तरं कुर्यात्तन्मासेन्दुक्षयेरपि ॥३२१॥
 श्राद्धेविघ्नं समुत्पन्ने ह्यविज्ञाते मृतेहनि ।
 कुर्यादन्नेन कृष्णायामेकादश्यां विधुक्षये ॥३२२॥
 आब्दिके चैव संप्राप्ते आशौचं जायते यदि ।
 आशौचे तु व्यतिक्रान्ते तत्र श्राद्धं प्रदीयते ॥३२३॥
 अपुत्रा तु यदाभार्या संप्राप्ते भर्तुराब्दिके ।
 रजस्वला भवेत्सातु कुर्यात्तत्पंचमेऽहनि ॥३२४॥
 अमाश्राद्धे गयाश्राद्धे श्राद्धे चापरपक्षगे ।
 न जीवत्पितृकः कुर्यात्तिलैः कृष्णैश्च तर्पणम् ॥३२५॥
 भरणी प्रेतपक्षे तु महती परिकीर्तिता ।
 अस्यां श्राद्धं कृतं येन स गयाश्राद्धकृद् भवेत् ॥३२६॥
 मासद्वयगतं श्राद्धं मलमासेऽपि शस्यते ।
 वर्षे वर्षे तु तच्छ्राद्धं मातापित्रोर्मृतेऽहनि ॥३२७॥

मासद्वयेऽपि तत्कार्यं व्याघ्रस्य वचनं यथा ।
 गयायां सर्वकाले च पिण्डं दद्यात् विचक्षणः ॥३२८॥
 अधिमासे जन्मदिने अस्ते च गुरुशुक्रयोः ।
 आदित्यकिरणैः पूतं पुनः पूतं च वह्निना ॥३२९॥
 अतोव्याध्यातुरः स्नायाद् ग्रहणे चन्द्रसूर्ययोः ।
 सूतके तु समुत्पन्ने स्मार्तं कर्म कथं भवेत् ॥३३०॥
 पिण्डजं चरुहोमं च सगोत्रेण न कारयेत् ।
 स्पन्दनेषु द्विजातीनां भिन्नतो जनभोजने ॥३३१॥
 पंचगव्येन शुद्धिःस्याद् व्याघ्रस्य वचनं यथा ।
 पिण्डदानं मृदास्नानं तथैव तिलतर्पणम् ॥३३२॥
 विदेशगमनं चैव न कुर्याद्गुर्विणीपतिः ।
 पुंसोभार्या गुर्विणीतस्य नाशश्चौलं सूनोःक्षौरकर्मात्मनश्च ।
 गेहारम्भं पिण्डसंस्थापनं च वाद्धौस्नानं तीर्थयात्रां न कुर्यात्
 भूमौ हस्तौ प्रतिष्ठाप्य मार्जनं चैव वर्जयेत् ।
 न कुर्याद्यादि मूढात्मा रौरवं नरकं व्रजेत् ॥३३४॥
 गंगायां वापिकायां च तडागे च तथैव च ।
 वामहस्ते जलं गृह्णन् न कुर्यान्मार्जनं द्विजः ॥३३५॥
 पात्रस्थितोदकेनैव वामहस्तोदकेन वा ।
 संध्यायां मार्जनं कृत्वा नान्ययोस्तु कदाचन ॥३३६॥
 उष्णोदकेन या सन्ध्या पदमध्ये तु मार्जनं ।
 उपविश्य तु यत्रार्घ्यं तत्सर्वं निष्फलं भवेत् ॥३३७॥

वामहस्ते जलं धृत्वा यस्तुसंध्यामुपासते ।
 सा संध्या तु वृथाज्ञेया आसुरस्तेन तृप्यति ॥३३८॥
 कृत्वा यज्ञोपवीतं तु पृष्ठतः कण्ठलम्बितम् ।
 विष्णुमूर्त्रं तु गृहीकुर्याद्यद्वा कर्णे समाहितः ॥३३९॥
 यद्येकवस्त्रो विप्रः स्यात् कर्णेकृत्वोपवीतकम् ।
 अन्तर्धाय तृणैर्भूमिं शिरः प्रावृत्यवाससा ॥३४०॥
 अयज्ञीयस्तृणैस्तत्स्यात् (?) इतरानसतद्भवेत् ।
 उभे मूत्रपुरीषे तु दिवाकुर्यादुदङ्मुखः ॥३४१॥
 तीर्थे शौचं न कुर्वीत कुर्वीतोद्धृत्य वारिणा ।
 अरत्निमात्रं जलं त्यक्त्वा कुर्याच्छौचमनुद्धृते ॥३४२॥
 सन्ध्ययोर्भोजनार्थं च पित्र्यर्थं देवकर्मणि ।
 शूद्राहृतेन नाचामेत्तथा चर्मेण वारिणा ॥३४३॥
 प्रक्षालयोदक् शुचौदेशे दंतधावनमुत्सृजेत् ।
 निषिद्धाहे तृणैः कुर्याज्जिह्वोल्लेखस्तु सर्वदा ॥३४४॥
 कार्पासमुपवीतं स्याद्विप्रोशौचधृतं त्रिवृत् ।
 स्थाने पवित्रे संध्याया षण्णवत्यंगुलीष्वयत् ॥३४५॥
 करंज-पिप्पल-कट-प्लक्ष-कुंभ्यर्क-तंदुकाः ।
 एषां पात्रेषु नाशनीयात् कोविदाराम्नयोरपि ॥३४६॥
 विपरीतेषु पत्रेषु तिर्यक्पत्रे च दारुजे ।
 नैकवासा समशनीयात् नाशनीयात् भिन्नभाजने ॥३४७॥
 हस्तदत्तानि चान्नानि प्रत्यक्षंलवणं तथा ।
 ताम्र-रजत-सौवर्ण-शंख-स्फटिक-शुक्तिषु ॥३४८॥

अपात्रेषु च पत्रेषु भिन्नदोषो न विद्यते ।
 एक एव तु यो भुंक्ते विमले कांस्यभाजने ॥३४६॥
 चत्वारि तस्य वर्द्धन्ते आयुः प्रज्ञा यशोबलम् ।
 कांस्यपात्रमनुज्ञातं विधवाब्रह्मचारिणौ ॥३५०॥
 यद्यन्यस्मै भोजनाय न कदाचित्प्रयच्छति ।
 कर्मकाले न कुर्वीत मुसलोत्खलध्वनिम् ॥३५१॥
 तथा संघट्टशूर्पादेः संध्यायां च विशेषतः ।
 निशायाः पश्चिमे यामे धान्यसंस्करणादिकम् ॥३५२॥
 श्रूयमाणं हि नारीणां श्रूतश्रेयोधनावहम् ।
 श्रोत्रियान्नं च भक्षं च हुतशेषं च यद्धविः ॥३५३॥
 आनखाच्छोधयेत्पापं तुषाम्निमिव कांचनम् ।
 मातुर्यदग्रे जायेत द्वितीयं मौंजीबन्धनम् ॥३५४॥
 त्रितीयामग्निदीक्षी च त्रिजन्मपात्रमुत्तमम् ।
 वृत्तिमन्तं शिल्पानि हीनादपि समाश्रयेत् ॥
 राजद्रव्यं तु ये केचिद् वेदोदोषेण(?)गृह्यति ॥३५५॥
 रजस्वलायां भार्यायां सूतके पर्वणि तथा ।
 तैलाभ्यंगं न कुर्वीत संध्यासु श्राद्धकर्मणि ॥३५६॥
 अजागावो महिष्यश्च ब्राह्मणस्य प्रसूतिका ।
 दशरात्रेण शुध्यति भूमिस्थं च नवोदकम् ॥३५७॥
 अतः परं प्रवक्ष्यामि संध्योपासननिर्णयम् ।
 अग्निहोत्र कृतैः पापैः यामुपास्य प्रमुच्यते ॥३५८॥

विप्राणां ज्ञानतो ज्यैष्ठ्यं क्षत्रियाणां तु वीर्यतः ।
 धनधान्येन वैश्यानां शूद्राणामग्रजन्मतः ॥३५६॥
 यश्चाभिवादनो (दिनं) विप्र आशिषं न प्रयच्छति ।
 श्मशाने जायते वृक्षो आशिषं न प्रयोजति ॥३६०॥
 उदक्यां सूतिकां नारी भर्तृघ्नी गर्भघातिनी ।
 पाखण्डं पतितं व्रात्यं महापातकिनं शठम् ॥३६१॥
 सोपानत्कं कृतघ्नं च मंत्रोच्चारकृतं रिपुम् ।
 भुंजानमशुचिमंतं धावन्तं नास्तिकं तथा ॥३६२॥
 वमंतं जृम्भमाणं च कुर्वन्तं दन्तधावनम् ।
 अभिवाद्य द्विजो मोहादहोरात्रेण शुद्ध्यति ॥३६३॥
 जपयज्ञजलस्थं च समित्पुष्पकुशान्तिलान् ।
 उदपात्रार्थभैक्ष्यं च वहंतं नाभिवादयेत् ॥३६४॥
 स्वयमेव विधानेन अभिवंदेभिवादकम् ।
 संध्याये(?) नियमानेति द्रष्टव्या अभिवादाने ॥३६५॥
 देवताप्रतिमां दृष्ट्वा यतिं दृष्ट्वा त्रिदण्डिनम् ।
 नमस्कारं न कुर्वीत प्रायश्चित्ती भवेन्नरः ॥३६६॥
 जन्मप्रभृति यत्किञ्चित्सुकृतं समुपार्जितम् ।
 तत्सर्वं निष्फलं याति एक हस्ताभिवादानात् ॥३६७॥
 अग्निहोत्रफलावेदा षडंगसपदक्रमः ।
 अग्निहोत्रात्परो धर्मो न भूतो न भविष्यति ॥३६८॥
 न व्याहृतिसमो होमो न गायत्री समो जपः ।
 नाग्निहोत्रात्परो यज्ञो न देवः केशवात्परः ॥३६९॥

अनलादर्शनं यावत् इतिवाजसनेयिनः ।
 परान्नपक्वं नाशनीयात् ह्यवसन् पर्वणि द्विजः ॥३७०॥
 असन्तुष्टे सुखं नास्ति न धर्मः क्षुद्रमानसे ।
 भाग्यहीने धनं नास्ति नास्ति पुण्येऽच्युतार्चनम् ॥३७१॥
 सत्यानृताभ्यां जीवंतमृतेन प्रनृतेन वा ।
 सत्यानृताभ्यामपि वा न श्ववृत्या कदाचन ॥३७२॥
 सत्यानृतं तु वाणिज्यं श्ववृत्तिः नीचसेवनम् ।
 सेवावृत्तिभिः(स्तु)यैरुक्ता नूनं ते नैव पंडिताः ॥३७३॥
 दक्षिणास्योऽपसव्येन तर्पयेत् विधिवत्पितृन् ।
 बाहूपूर्णतलैः कृत्वा जलस्थस्तर्पयेत् पितृन् ॥३७४॥
 स्थलस्थेन तु कर्तव्यं पितृणां तृप्तिमिच्छता ।
 विनारौप्य सुवर्णेन विना ताम्रतिलैर्न च ॥३७५॥
 विना दूर्भैश्च मंत्रैश्च पितृणां नोपतिष्ठति ।
 विवाहस्त्वेकजन्यानां एकस्मिन्नुदये कुले ॥३७६॥
 नाशं करोत्येकवर्षे स्यादेका विधवातयोः ।
 प्रत्युद्वाहो नैव कार्यो नैकस्मिन् दुहितृद्वयम् ॥३७७॥
 नैकजनन्योः पुंसो रेक (?) जनन्यके ।
 मातामंगलसूत्रेण मृतायदि चतुर्दिने ॥३७८॥
 उद्दिश्यविप्रप्रक्तौ तां भोजयेत्तु सुवासिनीम् ।
 जानुदग्धजलस्थोवाऽऽविलं स्नानशाकटः ॥३७९॥
 सव्येनप्राङ्मुखोदेवान् निवीत्युत्तरतोनरान् ।
 शिशोर्मातारिर्गर्भिण्यां चूडाकर्म न कारयेत् ॥३८०॥

गते तु पञ्चमेवर्षे गर्भिणी यदि वा भवेत् ।
 गर्भिण्यां मातरि शिशोः क्षौरकर्म न कारयेत् ॥३८१॥
 पञ्चाब्दात्प्रागथोद्धं च गर्भिण्यामपि कारयेत् ।
 चूडाकर्म शिशोर्माता गर्भिणी यदि वा भवेत् ॥३८२॥
 गर्भस्यैव विपत्तिः स्यात् दंपत्योर्वा शिशोरपि ।
 सहोपनीत्या कुर्याच्चेत्तदादोषो न विद्यते ॥३८३॥
 वेदान्तरमधीत्यैव ऋग्वेदं येत्वधीयते ।
 उपनीतिरयं तेषामलंकरणवर्जिता ॥३८४॥
 पाखंड्यष्टशयसंस्पर्शं न स्नायादुष्णवारिणा ।
 नद्यां तु विद्यमानायां न स्नायादन्यवारिषु ॥३८५॥
 अस्नातमातुरस्नाने स तीर्थं तु शृतोदकम् ।
 स्नात्वा तु वाससी धौते अक्लिन्ने परिधाय च ॥३८६॥
 प्रक्षालयोरुमृताचाद्भिर्हस्तौ प्रक्षालयेत्ततः ।
 काषायं कृष्णवस्त्रं च मलिनं केशदूषितम् ॥३८७॥
 जीण नीलं संधितं च पारक्यं मैथुने धृतम् ।
 अच्छिन्नाप्रमुपवस्त्रं कुत्सितं धमतो विदुः ॥३८८॥
 यज्ञं दानं जपो होमं स्वाध्यायं पितृतपणम् ।
 नैकवस्त्रो द्विजः कुर्याद्भोजनं तु सुरार्चनम् ॥३८९॥
 तत्सर्वमसुरेन्द्राणां ब्रह्मा भागमकल्पयत् ।
 ततः सन्ध्यामुपासीत शुद्धचित्तोजितेन्द्रियः) ॥
 मुहूर्तादग्निहोत्राणि नयन्ति परमां गतिम् ॥३९०॥

अत्रस्वर्गश्चमोक्षश्च यो यथा गन्तुमिच्छति ।
 यदिच्छसि महासिद्धिं तीर्थराजाभिषेचनम् ॥३६१॥
 विप्रपादविनिर्मुक्तं तोयं शिरसि धारय ।
 दक्षिणां स ब्रह्मसूत्रं स्तेयेमे दक्षिणामुखः ॥३६२॥
 कुशास्तान् द्विगुणी कुर्वन् जानुसव्यं निधाय च
 मार्जनं तर्पणं श्राद्धं न कुर्याद्द्वारिधारया ॥३६३॥
 करोति यदि मूढात्मा तत्सर्वं निष्फलं भवेत् ॥३६४॥
 विद्वान् स्वयं तु यो ब्रूयात् स धर्मः परमः स्मृतः ।
 अच्छिद्रमितितद्वाक्यं वदन्ति क्षितिदेवताः ॥३६५॥
 प्रणम्यशिरसाग्राह्यमग्निष्टोमफलैः सह ।
 व्याघ्रपादेन चाख्यातं धर्मशास्त्रोत्तमोत्तमम् ॥३६६॥

इति व्याघ्रपादप्रणीतं धर्मशास्त्रं समाप्तम् ।


॥ समाप्तश्चायं स्मृतिसन्दर्भस्य चतुर्थोभागः ॥

* ॐ तत्सद्ब्रह्मार्पणमस्तु *

THE SMRITI SANDARBHA

Collection of Thirteen Dharmashastric
Texts by Maharshis.

Volume IV



NAG PUBLISHERS

11.A/U.A. JAWAHAR NAGAR (P. O. BUILDING)
DELH-1110007